

Għasfur tal-priża ferut jinzel fil-grawnds tal-Kulleġġ St Edward's Incident simili fl-istess skola f'April 2015 kien wassal biex il-Prim Ministru jagħlaq l-istaġun tal-kaċċa qabel iż-żmien

- It-total ta' tajr protett li nafu li spiċċa fil-mira tal-kaċċa illegali dan l-istaġun jitle' għal 26, hames darbiet aktar mill-istess perjodu fl-2016
- Fost it-tliet għasafar feruti li ngabru fl-aħħar 24 siegħa hemm ukoll Fjamingu ieħor, it-tielet wieħed dan l-istaġun

Ilbieraħ filgħaxija studenti li kienu qed jieħdu sehem f'*live-in* fil-Kulleġġ St Edward's tal-Birgu ħadu qatgħa meta sabu għasfur ferut fil-grawnds tal-iskola. Aktar tard irriżulta li l-għasfur kien Kuċċarda - tajra tal-priża protetta li aktar tard il-veterinarju kkonfermat li l-grieħi li kellha kienu kkawzati minn tiri ta' senter.

F'konferenza tal-aħbarijiet ta' BirdLife Malta li saret fil-post fejn instab l-għasfur, iż-żewġ studenti tal-Year 11 (Form 5) Sebastian Darmanin Kissaun u Neal Aquilina li sabu l-għasfur ferut, flimkien mal-għalliema tagħhom Samantha Abela, irrakkontaw l-istorja tagħhom lill-ġurnalisti. Din hija l-istess skola fejn incident simili f'April 2015 kien wassal lill-Prim Ministru Joseph Muscat biex jagħlaq l-istaġun kmieni. L-istudenti u l-għalliema tagħhom spjegaw kif kumbinazzjoni kienu t-tfal tal-istess klassi li sentejn ilu raw it-tajra tal-priża taqa' quddiem għajnejhom fl-istess grawnds tal-iskola.

Il-Kuċċarda li ngabret ilbieraħ minn St Edward's mhix l-uniku għasfur li spiċċa vittma tal-kaċċa illegali u li ngabar fl-aħħar 24 siegħa. Fost it-tliet għasafar li ngabru bejn ilbieraħ u illum hemm Fjamingu ieħor li kien irkuprat mill-pulizija minn mal-ġenb ta' triq f'Hal Farruġ kmieni dalgħodu. Il-vittma l-ieħor huwa Sequer tal-Ħannieqa li ngabar minn Hal Millieri, limiti taż-Żurrieq, ukoll mill-pulizija. B'xorti ħażina t-tliet għasafar kellhom jitraqqdu minħabba l-feriti serji li ġarrbu.

B'dawn l-aħħar tliet għasafar li huma parti minn total ta' disa' għasafar miġbura minn BirdLife Malta u l-pulizija tul l-aħħar ġimgħa u nofs (minn meta kkomunikajna l-aħħar mal-midja fis-27 ta' Settembru), it-total ta' tajr protett li nafu bih li spiċċa fil-mira tal-kaċċa illegali dan l-istaġun tal-kaċċa tal-ħarifa (mill-bidu tal-istaġun fl-1 ta' Settembru) issa tela' għal 26. Imqabbel mal-istess perjodu tal-2016 (1 ta' Settembru-6 ta' Ottubru) dan huwa hames darbiet aktar għax is-sena li għaddiet kienu ngabru hames għasafar.

Il-President ta' BirdLife Malta Darryl Grima u l-Kap Eżekuttiv Mark Sultana sejhu lill-Prim Ministru biex juri l-kuraġġ li wera fl-2015 u jieħu azzjoni immedjata fid-dawl taż-żieda drastika fl-illegalitajiet li seħħew mill-bidu tal-istaġun ta' din is-sena. Wieħed irid ifakkar ukoll li dan huwa t-tieni għasfur protett li spiċċa niżel fil-grawnds ta' skola din is-sena wara r-Russett Griż li nġabar mill-Kulleġġ De La Salle, ukoll fiz-zona tal-Kottonera, fit-8 ta' Settembru. BirdLife Malta qed ittenni wkoll is-sejha tagħha għat-twaqqif ta' Wildlife Crime Unit fi hdan il-Korp tal-Pulizija biex ikun żgurat li jsir l-infurzar meħtieġ.

Minbarra l-Fjamingu (it-tielet wieħed dan l-istaġun wara dawk li nġabru minn Ħal Far u Marsaskala fis-27 ta' Settembru, it-tnejn li huma f'ġurnata waħda), l-għasafar li nġabru fl-aħħar ġimgħa u nofs jinkludu wkoll Sparvier li nstab fil-Bidnija. Dan hu għasfur tal-priża li normalment ma jispicċax fil-mira tal-kaċċaturi u fil-fatt din hi l-ewwel darba li BirdLife Malta qed tirriabilita wieħed minn dawn l-għasafar. L-għasafar l-oħra li nġabru fl-aħħar ġimgħa u nofs jinkludu Russett Griż miż-Żurrieq u ieħor minn Ħaż-Żabbar, Sequer tal-Ħannieqa mill-Fawwara u ieħor mid-Dwejra (Malta) u anke Gawwija Prima mill-Qbajjar Għawdex.

Il-varjetà ta' għasafar u postijiet minn fejn qed jingabru regolament dawn l-għasafar turi li dawn huma biss ftit mill-għasafar li jispicċaw fil-mira tal-kaċċa illegali. Ħafna għasafar oħra jinqatlu u jingabru biex jiġu bbalzmati jew għal raġunijiet oħra. Tul l-aħħar ġimgħat voluntieri internazzjonali li kienu qed jieħdu sehem fir-Raptor Camp annwali ta' BirdLife Malta osservaw ukoll għexieren ta' għasafar oħra midruba waqt li jkunu qed itiru, u anke incidenti ta' għasafar li jiġu osservati jlaqqtu tiri jew jitniżzlu mill-kaċċaturi. Każi oħra bħal dawn ġew irrappurtati u anke ffilmjati mill-Kumitat Kontra l-Qtil tal-Għasafar (CABS).

Minkejja l-fatt li r-Raptor Camp ta' BirdLife Malta issa ntemm, *staff* lokali tagħna se jibqa' - anke jekk b'riżorsi ferm iktar limitati - jissorvelja l-kaċċa illegali fil-kampanja sal-għeluq tal-istaġun tal-kaċċa fil-31 ta' Jannar 2018. Mill-ġdid nappellaw lill-pubbliku biex jgħinna billi jirrapporta lilna u lill-pulizija kull illegalità li jista' jiltaqa' magħha.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

www.birdlifemalta.org/become-member



Mehmuzin:

1. Ritratt tal-konferenza stampa tal-lum fil-Kulleġġ St Edward's
2. Il-Fjamingu li ngabar minn Hal Farruġ dalgħodu
3. Il-vittmi tal-istaġun tal-kaċċa tal-ħarifa 2017 sal-lum

Nizzel il-filmati minn hawn: <https://we.tl/Ghttusi5IY>

1. Filmat tas-Seqer tal-Ħannieqa miġbur miż-Żurrieq
2. Filmat tal-Kučċarda feruta li nstabet fil-Kulleġġ St Edward's
3. Filmat tal-Fjamingu li nstab f'Hal Farruġ
4. Filmat li juri tlieta mill-għasafar li ngabru fl-aħħar ġimgħa u nofs (Sparvier, Seqer tal-Ħannieqa u Russett Griż)
5. Filmat (mhux editjat) tal-konferenza tal-aħbarijiet tal-lum fil-Kulleġġ St Edward